

mukunda-muktāvalī

śrī-vraja-nāgarāya namaḥ

nava-jaladha-varṇam campakodbhāsi-karṇam  
vikasita-nalināsyam visphuran-manda-hāsyam |  
kanaka-ruci-dukūlam cāru-barhāva-cūlam  
kam api nikhila-sāram naumi gopa-kumāram ||1||

mukha-jita-śarad-induḥ kel-lāvanya-sindhuh  
kara-vinhita-kandur vallavī-prāṇa-bandhuḥ |  
vapur upasṛta-reṇuḥ kakṣa-nikṣipta-veṇu\*  
rvacana-vaśaga-dhenuḥ pātu mām nanda-sūnuḥ ||2||  
(mālinī)

dhvasta-duṣṭa-śaṅkha-cūḍa vallavī-kulopagūḍha  
bhata-mānasādhirūḍha nīla-kaṅṭha-piñcha-cūḍa |  
kaṅṭha-lambi-mañju-guñja keli-labdha-ramya-kuñja  
karṇa-varti-phulla-kunda pāhi deva mām mukunda ||3||

yajña-bhaṅga-rauṣṭa-śatru-nunna-ghora-megha-cakra  
vṛṣṭi-pura-khinna-gopa-vikṣaṇopajāta-kopa |  
kṣipra-savya-hasta-padma-dhāritocca-śaila-sadma  
gupta-goṣṭha rakṣa rakṣa mām tathādya paṅkajākṣa ||4||  
(citrā)

muktā-hāram dadhad-uḍu-cakrākāram  
sāram gopī-manasi manojāropī |  
kopī kaṁse khala-nikurambottamse  
vaṁse raṅgī diśatu naḥ śārṅgī ||5||

līloddāmā jaladhara-mālā-śyāmā  
kṣāmāḥ kāmād abhiracayanti rāmāḥ |  
sā mām avyād akhila-muninām stavyā  
gavyā-pūrtiḥ prabhur aghaśatror mūrtiḥ ||6||  
(jaladhara-mālā)

parva-vartula-śarvarī-pati-garva-rīti-harānanam  
nanda-nandanam indirākṛta-vandanam dhṛta-candanam |  
sundarī-rat--mandirīkṛta-kandharam dhṛta-mandaram  
kuṇḍala-dyuti-maṇḍala-pluta-kandharam bhaja sundaram ||7||

gokulāṅgana-maṇḍanam kṛta-pūtanābhava-mocanam  
kunda-sundara-dantam ambuja-vṛnda-vandita-locanam |  
saurabhākara-phulla-puṣkara-visphurat-kara-pallavam  
daivata-vraja-durlabham bhaja vallavī-kula-vallabham ||8||  
(raṅginī)

tuṅḍa-kānti-daṇḍitoru-pāṇḍurāmsu-maṇḍalam  
gaṇḍa-pālitāṇḍa-bāliśāli-ratna-kuṇḍalam |  
phulla-puṇḍarika-ṣaṇḍa-kLpta-mālya-maṇḍanam  
caṇḍa-bāhu-daṇḍam atra naumi kaṁsa-khaṇḍanam ||9||

uttaraṅgad-aṅga-rāga-saṅgamāti-piṅgala\*

stuṅga-śrṅga-saṅgi-pāṇi-raṅganātimaṅgalaḥ |  
dig-vilāsi-malli-hāsi kīrti-valli-pallava\*  
stvām sa pātu phulla-cāru cillir adya vallavaḥ ||10||  
(tūṅakam)

indra-nivāraṁ vraja-pati-vāraṁ  
nirdhuta-vāraṁ hr̥ta-ghana-vāraṁ |  
rakṣita-gotraṁ prīṇita-gotraṁ  
tvām dhṛta-gotraṁ naumi sa-gotraṁ ||11||

kaṁsa-mahīpati-hṛd-gata-śūlaṁ  
santata-sevita-yāmuna-kūlaṁ |  
vande sundara-candraka-cūlaṁ  
tvām aham akhila-carācara-mūlaṁ ||12||

malayaja-ruciras tanu-jita-mudiraḥ  
pālita-vidhus toṣita-vasudhaḥ |  
mām atirasikaḥ kelibhir adhikaḥ  
sita-subhaga-radaḥ kṛpayatu varadaḥ ||13||

urarīkṛta-murarī-ruta-bhaṅgaṁ  
nava-jala-dhara-kiraṇollasad-aṅgaṁ |  
yuvati-hṛdaya-dhṛta-madana-taraṅgaṁ  
praṇamata yāmuna-taṭa-kṛta-raṅgaṁ ||14||  
(pajjhatikā)

navāmbhoda-nīlaṁ jagat-toṣa-śīlaṁ  
mukhāsaṅgi-vamśaṁ śikhāṇḍāvataṁsam |  
karālambi-vetraṁ varāmbhoja-netraṁ  
dhṛta-sphīta-guñjaṁ bhaje labdha-kuñjaṁ ||15||

hr̥ta-kṣauṇi-bhāraṁ kṛta-kleśa-hāraṁ  
jagad-gīta-sāraṁ mahāratna-hāraṁ |  
mṛdu-śyāma-keśaṁ lasad-vāmya-veśaṁ  
kṛpābhir nadeśaṁ bhaje vallaveśaṁ ||16||  
(bhujāṅga-prayātam)

ullasad-vallavī-vāsasām taskara\*  
stejasā nirjita-prasphurad-bhāskaraḥ |  
pīna-doḥ-stambhayor ullasac-candanaḥ  
pātu vaḥ sarvato devakī-nandanaḥ ||17||

samsṛtes tāraṁ tam gavām cāraṁ  
veṇunā maṇḍitaṁ krīḍane paṇḍitaṁ |  
dhātṛbhir veṣiṇaṁ danava-dveṣiṇaṁ  
cintaya svāminaṁ vallavī-kāminaṁ ||18||  
(sragviṇī)

upātta-kavalaṁ parāga-śabalaṁ  
sad-eka-śaraṇaṁ saroja-caraṇaṁ |  
ariṣṭa-dalanaṁ vikṛṣṭa-lalanaṁ  
namāmi sa-mahaṁ sadaiva tam aham ||19||

vihāra-sadanaṁ manojña-radanaṁ

praṇīta-madanam śaśaṅka-vadanam |  
uraḥstha-kamalam yaśobhir amalam  
karāṭṭa-kamalam bhajasva tam alam ||20||  
(jaloddhata-gatiḥ)

duṣṭa-dhvaṁsaḥ karnikārāvataṁsaḥ  
kheldad-vaiṁśī pañcama-dhvāna-śaṁsī |  
gopī-cetaḥ-keli-bhaṅgi-niketaḥ  
pātu svairī hanta vaḥ kaṁsa-vairī ||21||

vṛndāṭavyām kelim ānanda-navyām  
kurvan-nārī-citta-kandarpa-dhārī |  
narmodgārī mām dukūlapahārī  
nīpārūḍhaḥ pātu barhāvacūḍaḥ ||22||  
(śālinī)

rucira-nakhe racaya sakhe  
valita-ratiṁ bhajana-tatiṁ |  
tvam aviratis tvarita-gati\*  
rnata-śaraṇe hari-caraṇe ||23||

rucira-paṭaḥ pulina-naṭaḥ  
paśupa-gatiḥ guṇa-vasatiḥ |  
sa mama śucir jalada-ruci\*  
rmanasi pariṣkuratu hariḥ ||24||  
(tvarita-gatiḥ)

keli-vihita-yamulārjuna-bhañjana  
sulalita-carita-nikhila-jana-rañjana |  
locana-nartana-jita-cala-khañjana  
mām paripālaya kāliya-gañjana ||25||

bhuvana-visṛtvara-mahimāḍambara  
viracita-nikhila-khalotkara-saṁvara |  
vitara yaśodā-tanaya varam vara\*  
mabhilaṣitam me dhṛta-pītāmbara ||26||

cikura-karambita cāru-śikhaṇḍam  
bhāla-vinirjita-vara-śaśi-khaṇḍam |  
rada-rucir nirdhūta-mudrita-kundam  
kuruta budhā hṛdi sapadi mukundam ||27||

yaḥ parirakṣita-surabhī-lakṣa\*  
stad api ca surabhī-mardana-dakṣaḥ |  
muralī-vādana-khuralī-śālī  
sa diśatu kuśalam tava vana-mālī ||28||  
(pajjhatikā)

ramita-nikhila-ḍimbe veṇu-pītoṣṭha-bimbe  
hata-khala-nikurambe vallavī-datta-cumbe |  
bhavatu mahita-nande tatra vaḥ keli-kande  
jagad-avirala-tunde bhaktir urvī mukunde ||29||

paśupa-yuvatī-goṣṭhī-cumbita-śrīmad-oṣṭhī

smara-taralita-drṣṭi-nirmitānanda-vṛṣṭih |  
nava-jala-dhara-dhāmā pātu vaḥn kṛṣṇa-nāmā  
bhuvana-madhura-veśā mālinī muktir eṣā ||30||  
(mālinī)